

# అనుకోకుండా

స్వాతి కుమారి బండ్లమూడి



మ్యూజింగ్: అనుకోకుండా (4)

రచన: స్వాతి కుమారి బండ్లమూడి

ప్రచురణ: కినిగె పత్రిక <http://patrika.kinige.com>

కాలం: జూన్ 2014

శాశ్వత లింకు : <http://patrika.kinige.com/?p=2756>

©Author.

**What can you do with this document?**

Read it!

Store this PDF on your device.

Share the link with your friends

Share this PDF with your friends via personal communication (e.g. email)

Take printouts for personal use

**What is not allowed by Owner of this document?**

Editing the document. No page to be removed or added.

Distributing to public (instead kindly share the link to Kinige given above)

## అనుకోకుండా (4)

పొద్దుపొద్దున్నే వాళ్ళిద్దర్నీ చెరొక ఒడ్డులో దించేసి - పడవ గుండెకు చిల్లు పెట్టుకుని మునిగిపోలేదూ? రేవులో గాలి రెండుగా చీలి చెట్ల మానుల్ని నిలుపునా కోసెయ్యలేదూ? కొమ్మల్లో కాకులు నిద్రలోనే రెక్కల్ని రాల్చేసుకోలేదూ?

సరిగ్గా ఈ దృశ్యంతోనే మన కథ మొదలయ్యేది.

★

ఆ రాత్రి తర్వాత, ఆ ఉదయం తర్వాత - రక్తమధనం సుడిగుండాలుగా రేగి రేగి ఏ రాత్రీ నది నిద్రపోలేదు. పగటి వెలుగుని రవ్వలుగా చిలికి వూరంతా పంచుకున్నాక, వెక్కుళ్ళాగిన చప్పుడొకటి మధ్యాహ్నపు ఉక్కపోతలో చన్నీళ్ళతో మొహం కడుక్కునేది.

ఎవరూ గమనించరు కానీ, అరికాళ్లలో సూదంటు రాయితో రాసుకున్న పేర్లని చూడలేరు కానీ, అరచేతిలో కొవ్వొత్తి వెలిగించుకుంటే తప్ప ఓర్చుకోలేని దుఃఖం ఉందంటే నమ్మలేరుకానీ, పాత సత్తుగిన్నె ఒకదాన్ని - ఆకలిని కలిసి తిన్నగుర్తుగా దాచుకుంటారని అస్సలు ఊహించలేరు కానీ...

★

ఇదంతా ముందే తెలీదూ?

మునిగిందనుకున్న పడవ అతుకేసుకుని మనం చూడకుండా మరో ప్రయాణానికి సిద్ధమవ్వక తప్పదని,

పంచుకున్న రవ్వల్ని ఊర్లో ఒక్కరూ మనకోసం మిగల్చరు కాబట్టి కలలోని కొవ్వొత్తి తప్ప కళ్లకి మరో చూపు మిగలదని,

నరాల్లోపల ఉబికే సెల ఎవరితో ఏమీ చెప్పుకోనివ్వక ఒకటే సలపరిస్తుందని.

★

ఉన్నదొకటే, శరీరం. ఇంకేం లేవు.

చుట్టూ ఉన్నదంతా నువ్వు కాదు లోకమనీ, నిన్ను చంపుతున్నదంతా నొప్పి కాదు బాధ అని, సుఖాన్ని గాల్లోకి ఊది సంగీతాన్ని పీల్చుకు బతకమని - బ్రతిమాలే ఇదే శరీరం.

★

ఐతే కథ ముగించే ముందు ఒకమాట చెప్పుకోవాలి;  
మాటలన్నీ సద్దుమణిగిన తర్వాత కూడా ఆగని వెక్కిళ్ళ చప్పుడు గురించి ఒక్కమాట –  
అందరూ వెళ్ళిపోయాక, సగం తెరిచి వదిలిన తలుపులు గుమ్మానికేసి తలబాదుకోవడం  
గురించి కూడా.

★

For Latest Telugu Books - Visit now:

 **Kinige**  
.com